

04.02.2026

आकाशवाणी, भोपाल

07.10AM

प्रादेशिक समाचार  
प्रातःकालीन समाचार

मुख्य समाचार :-

- 5 मुख्यमंत्री डॉ मोहन यादव ने कहा : ओला प्रभावित फसलों का तुरंत हो सर्वे और किसानों को मिले समय पर राहत।
- 5 केंद्रीय मंत्री ज्योतिरादित्य सिंधिया ने कल अशोकनगर को दी 12 करोड़ के विकास कार्यों की सौगात।
- 5 ऊर्जा विकास निगम ने पहली बार सरकार को सौंपा 4 करोड़ 39 लाख रुपये का लाभांश।
- 5 भोपाल समेत 28 जिलों में बारिश का अलर्ट; ग्वालियर और मंदसौर में ओलों की मार के बाद 10 फरवरी तक बना रहेगा ठंड का असर।

ओला-पाला राहत-मुख्यमंत्री

मुख्यमंत्री डॉ. मोहन यादव ने कल कैबिनेट बैठक से पूर्व मंत्रियों को संबोधित करते हुए ओला-पाला से प्रभावित किसानों को तत्काल राहत पहुँचाने के निर्देश दिए हैं। उन्होंने कलेक्टरों को आदेश दिया है कि फसलों के नुकसान का त्वरित सर्वे कर सहायता राशि तुरंत वितरित की जाए। मुख्यमंत्री ने घोषणा की कि वर्ष 2026 को 'कृषक कल्याण वर्ष' के रूप में मनाया जा रहा है, जिसके तहत मालवा, निमाड़ और चंबल जैसे अंचलों में विशेष 'कृषि कैबिनेट' आयोजित की जाएंगी। बैठक में मुख्यमंत्री ने रीवा मेडिकल कॉलेज में 750 बेड बढ़ाने और भावांतर योजना में सरसों जैसी तिलहन फसलों को शामिल करने पर विचार करने की बात कही।

अशोकनगर दौरा-सिंधिया

केंद्रीय मंत्री और क्षेत्रीय सांसद ज्योतिरादित्य सिंधिया ने कल अशोकनगर जिले को 12.68 करोड़ रुपये के विकास कार्यों की सौगात दी। चंदेरी में उन्होंने तीन विद्युत उपकेंद्रों का शिलान्यास किया, जिससे क्षेत्र के किसानों और छात्रों को निर्बाध बिजली मिलेगी।

ईसागढ़ में उन्होंने आधुनिक शॉपिंग कॉम्प्लेक्स और सीसी सड़कों का भूमिपूजन करते हुए घोषणा की कि शहर का सड़क नेटवर्क अब शत-प्रतिशत पूर्ण होगा। दौरे के दौरान श्री सिंधिया का एक सख्त और संवेदनशील अंदाज भी देखने को मिला; ग्राम डुंगासरा में युवाओं की शिकायत पर उन्होंने मात्र एक घंटे के भीतर खेल मैदान से अतिक्रमण हटवाया और स्वयं युवाओं के साथ क्रिकेट खेलकर उनका उत्साहवर्धन किया।

### वन्यजीव-कार्यवाही

प्रदेश में वन्यजीव तस्करों के खिलाफ स्टेट टाइगर स्ट्राइक फोर्स रेलवे सुरक्षा बल और वन विभाग ने भोपाल में एक बड़ी संयुक्त कार्रवाई की है। पटना-इंदौर एक्सप्रेस के फर्स्ट एसी कोच में दबिश देकर टीम ने 311 दुर्लभ और प्रतिबंधित प्रजाति के कछुए जब्त किए हैं। इस मामले में आरोपी को गिरफ्तार किया गया है, जिसके खिलाफ वन अपराध का मामला दर्ज कर पूछताछ की जा रही है। अधिकारियों के अनुसार, यह मामला एक अंतर्राज्यीय वन्यजीव तस्करी नेटवर्क से जुड़ा प्रतीत होता है।

### सैन्य अभ्यास-खंजर

भारत और किर्गिस्तान के बीच संयुक्त सैन्य अभ्यास खंजर का 13वां संस्करण आज असम के सोनितपुर जिले के मिसामारी में शुरू हो रहा है। यह सैन्य अभ्यास द्विपक्षीय रक्षा सहयोग को मजबूत करेगा और दोनों देशों के बीच लंबे समय से चली आ रही सैन्य साझेदारी को मजबूती प्रदान करेगा। यह अभ्यास इस महीने की 17 तारीख तक चलेगा। इसका उद्देश्य दोनों देशों के विशेष बलों के बीच आपसी समन्वय और परिचालन को बढ़ाना है। अभ्यास के दौरान संयुक्त राष्ट्र के आदेश के अंतर्गत शहरी युद्ध और आतंकावाद-रोधी अभियानों पर विशेष जोर दिया जाएगा।

### व्यापार समझौता-गोयल

वाणिज्य और उद्योग मंत्री पीयूष गोयल ने कहा है कि भारत और अमरीका के बीच ऐतिहासिक और दूरदर्शी व्यापार समझौता हुआ है जिसमें भारत के राष्ट्रीय हितों का ध्यान रखा गया है। उन्होंने कहा कि इस व्यापार समझौते से वैश्विक अर्थव्यवस्था में भारत की स्थिति मजबूत होगी। नई दिल्ली में कल श्री गोयल ने कहा कि प्रधानमंत्री नरेंद्र मोदी के निर्णायक नेतृत्व में भारत ने मजबूती से अपना पक्ष रखकर एक ऐसे समझौते को अंतिम रूप दिया जो तेजी से बढ़ती भारतीय अर्थव्यवस्था के आत्मविश्वास को दर्शाता है। उन्होंने कहा कि जटिल बातचीत और उच्च पारस्परिक टैरिफ जैसी चुनौतियों के बावजूद भारत ने निष्पक्ष और संतुलित बाजार पहुंच सुनिश्चित करते हुए अपने प्रमुख हितों की सफलतापूर्वक रक्षा की। श्री गोयल ने कहा कि इस समझौते से ग्रामीण और शहरी भारत में किसानों, मछुआरों, एम.एस.एम.ई महिला उद्यमियों और युवाओं के लिए नए अवसर सृजित होंगे।

भारतीय निर्यात संगठनों के महासंघ के अध्यक्ष एस सी राल्हन ने कहा कि यह समझौता द्विपक्षीय व्यापार संबंधों को मजबूत करने की दिशा में एक महत्वपूर्ण कदम है।

## ऊर्जा विकास निगम

मध्य प्रदेश ऊर्जा विकास निगम ने अपनी स्थापना के 44 वर्षों के इतिहास में पहली बार लाभ की स्थिति में आकर एक नया कीर्तिमान रचा है। मुख्यमंत्री डॉ. मोहन यादव को आज मंत्रालय में नवीन एवं नवकरणीय ऊर्जा मंत्री राकेश शुक्ला ने 4 करोड़ 39 लाख रुपये लाभांश का चेक सौंपा। मुख्यमंत्री ने इस उपलब्धि पर बधाई देते हुए कहा कि 'कुसुम योजना' में किसानों की बढ़ती रुचि मध्य प्रदेश को सौर ऊर्जा के क्षेत्र में देश का आदर्श राज्य बनाएगी। मंत्री श्री शुक्ला ने बताया कि मुख्यमंत्री की नीतियों और किसानों की सक्रिय भागीदारी से निगम को पिछले तीन वर्षों में 41 करोड़ रुपये की आय हुई है।

## क्रिकेट

महिला प्रीमियर क्रिकेट लीग में, कल एलिमिनेटर मुकाबले में दिल्ली कैपिटल्स ने वडोदरा में गुजरात जायंट्स को सात विकेट से हराकर फाइनल में प्रवेश कर लिया है। 169 रन का लक्ष्य दिल्ली कैपिटल्स ने 15 ओवर और चार गेंद में 3 विकेट पर 169 रन बनाकर हासिल कर लिया है। पहले बल्लेबाजी करते हुए गुजरात जायंट्स ने निर्धारित 20 ओवरों में 7 विकेट पर 168 रन बनाए। फाइनल मैच में गुरुवार को दिल्ली कैपिटल्स का सामना रॉयल चैलेंजर्स बेंगलुरु से होगा।

वहीं अंडर-19 एकदिवसीय क्रिकेट विश्व कप के दूसरे सेमीफाइनल में, आज भारत का सामना अफगानिस्तान से होगा। यह मैच हरारे में दोपहर 1 बजे से खेला जाएगा।

## मौसम

प्रदेश में पश्चिमी विक्षोभ के असर से मौसम बेहद चुनौतीपूर्ण बना हुआ है। मौसम विभाग ने आज भोपाल, विदिशा, रायसेन, राजगढ़ और आगरा सहित प्रदेश के 28 जिलों में बारिश का अलर्ट जारी किया है। पिछले 48 घंटों में ग्वालियर और मंदसौर में जोरदार ओलावृष्टि हुई है, जिससे फसलों को नुकसान पहुँचा है। सुबह के समय भोपाल, ग्वालियर और सीहोर में कोहरा देखा गया। 5 फरवरी की रात से एक और नया पश्चिमी विक्षोभ सक्रिय होने वाला है, जिससे बारिश और ठंड का यह दौर 10 फरवरी तक खिंच सकता है।

### समाचार संक्षेप में .....

- 5 बाल विवाह मुक्त भारत अभियान के तहत कल आगरमालवा की आशा कार्यकर्ताओं को नालसा आशा योजना 2025 के प्रावधानों की विस्तृत जानकारी दी गई।
- 5 धार में कल जिला पुरातत्व, पर्यटन एवं संस्कृति परिषद की बैठक में स्वदेश दर्शन 2.0 के तहत स्वीकृत कार्यों पर चर्चा की जिसके तहत लगभग 24 करोड़ रुपये की लागत से विकास कार्य किए जाएंगे।
- 5 डिंडोरी स्वास्थ्य विभाग ने कल विकासखंड बजाग के ग्राम कोसमडीह में स्वास्थ्य शिविर का आयोजन किया गया।
- 5 केंद्र सरकार की “राह वीर योजना 2025” के तहत दुर्घटना में घायल लोगों को गोल्डन आवर में अस्पताल पहुंचाने पर इंदौर के दो नागरिकों सूरज विश्वकर्मा और निलेश गौर को सम्मानित किया जाएगा।
- 5 मंदसौर शहर कोतवाली पुलिस ने कल डेढ़ करोड़ रुपये से अधिक की एमडी ड्रग्स जब्त कर आरोपियों को गिरफ्तार किया।
- 5 जनगणना-2027 के सफल संचालन के लिए राजगढ़ जिले में विभिन्न स्तरों पर कुल 39 अधिकारियों को नियुक्त किया गया है।
- 5 आज विश्व कैंसर दिवस पर रतलाम जिले के सभी प्राथमिक स्वास्थ्य केंद्रों, सामुदायिक स्वास्थ्य केंद्रों, सिविल अस्पताल और जिला अस्पताल में कैंसर की जांचे निशुल्क की जाएंगी।
- 5 पन्ना कलेक्टर ने एसआईआर कार्य संबंधी प्रशिक्षण से अनुपस्थित रहने पर ग्रामीण यांत्रिकी सेवा पन्ना के उपयंत्री को निलंबित कर दिया है।
- 5 भोपाल के जनजातीय संग्रहालय के समय में परिवर्तन किया गया है, जिसके तहत 01 फरवरी से अक्टूबर, 2026 तक दोपहर 12.00 से रात्रि 08.00 बजे तक दर्शकों एवं पर्यटकों के लिये खुला रहेगा।
- 5 झाबुआ कलेक्टर के निर्देश पर शासकीय मॉडल स्कूल राणापुर में कल खेल सामग्री वितरित की गई।
- 5 संस्कृति विभाग उस्ताद अलाउद्दीन खाँ संगीत एवं कला अकादमी द्वारा 52वां खजुराहो नृत्य समारोह 20 से 26 फरवरी 2026 तक आयोजित किया जाएगा जिसमें 'विशेष एक्टिविटी के लिए इस बार खजुराहो कार्निवाल का आयोजन होगा।

-----